

مۇھەممەد ئەلەيھىسسالامنىڭ مۆجىزىلىرى

مۆجىزە سۆزى لۇغەت ئېتىبارى بىلەن - كىشىلەرنى ئۇنىڭغا ئوخشايدىغان بىرنى ئىجاد قىلىشتىن ئاجىز قالدۇرغۇچى بىردىنبىر خارىقى ئادەت ئىش دېمەكتۇر. بۇنىڭغا ئاساسەن، مىسرىدىكى پىرامىدا، جۇڭگودىكى سەددىچىن سېپىلى، ھىندىستاندىكى تاج مەھەل ۋە بۇلاردىن باشقا بۇرۇنقىلار ياسىغان بولسىمۇ، كېيىنكىلەرنىڭ نەزىرىدە پەۋقۇلئاددە سانلىدىغان سىرلىق ئىشلار زامانىمىز ئىنسانلىرى ئۈچۈن مۆجىزە بولۇپ قالغان.

ئەمما مۆجىزىنىڭ ئىستېمالدىكى مەنىسى - ئاللاھ تەرىپىدىن ئىنسانلارنى توغرا يولغا باشلاش ئۈچۈن ئەۋەتىلگەن پەيغەمبەرلەرنىڭ ئۆزلىرىنىڭ راستىنلا ئاللاھنىڭ ئەلچىلىرى ئىكەنلىكىنى ئىنسانلارغا ئىسپاتلاپ بېرىشى ئۈچۈن ئاللاھ تەرىپىدىن بېرىلگەن دەلىل، ئىسپات ۋە پاكىت دېمەكتۇر.

ئاللاھ ئۆز ھېكمىتى بىلەن ئىنسانلارغا ئەۋەتكەن ھەر بىر پەيغەمبەرنى يېتەرلىك مۆجىزىلەر بىلەن ئەۋەتكەن. مەسىلەن: ئاللاھنىڭ ئىبراھىم ئەلەيھىسسالامغا ئوتتا كۆيمەس مۆجىزىسىنى بەرگەنلىكى، بابىل پادىشاھى نەمرۇد ئىبراھىم ئەلەيھىسسالامنى چوڭ بىر ئوت دۆۋىسىگە ئاتقاندا، ئىبراھىم ئەلەيھىسسالام دەھشەتلىك ئوت ئىچىدە يەتتە كۈن تۇرغان بولسىمۇ، نە ئۇنىڭ بەدىنى، نە تېرىسى ئوتتا كۆيىمگەنلىكى، مۇسا ئەلەيھىسسالامغا قولى چىراقتەك ياندىغان، ھاسسى ئىجدىرھاغا ئايلىنىدىغان مۆجىزىلەرنى، ئىيسا ئەلەيھىسسالامغا ئۆلۈكلەرنى تىرىلدۈرىدىغان، ئاق كېسەلنى ساقايتىدىغان، تۇغما كورنىڭ كۆزىنى ئاچىدىغان مۆجىزىلەرنى بەرگەنلىكى قۇرئان ۋە باشقا ساماۋىي كىتابلاردا قەيت قىلىنغان بىر ھەقىقەتتۇر. ئاخىرقى پەيغەمبەر ھەزرىتى مۇھەممەد ئەلەيھىسسالامنىڭمۇ كۆپلىگەن مۆجىزىلىرى ئۆز ۋاقتىدا ئوتتۇرىغا چىققان بولۇپ، ئۇنىڭ ۋە بۇرۇنقى باشقا پەيغەمبەرلەرنىڭ مۆجىزىلىرىنىڭ ئىچىدە ئالاھىدە پەرقلىق ۋە تا قىيامەتكىچە كۈچكە ئىگە بولغان بىردىنبىر جانلىق مۆجىزە - قۇرئاندۇر.

پەيغەمبەرلەرنىڭ مۆجىزىلىرىنىڭ بىر - بىرىگە ئوخشىمىغانلىقىنىڭ سەۋەبى شۇكى، مۆجىزىلەر ئەزەلدىن ھەر بىر دەۋرنىڭ ۋە جەمئىيەتنىڭ شارائىتىغا قاراپ، شۇ ۋاقىتتىكى ئەڭ تەرەققى قىلغان نەرسىنىڭ جىنىسىدىن بولۇپ، ئۇنى بېسىپ چۈشىدىغان ئالاھىدە پەرقلىق ئۈستۈنلىكى بىلەن كەلگەن. مانا بۇ، ئاللاھنىڭ پەيغەمبەرلەرگە مۆجىزە ئاتا قىلىشتىكى پىرىنسىپىدۇر. مەسىلەن: پىرئەۋننىڭ زامانىدا سېھىرگەرلىك ئىنتايىن زور دەرىجىدە تەرەققى قىلغانلىقتىن، ئاللاھ شۇ زاماننىڭ تەقەززاسىغا ماسلاشتۇرغان ھالدا، مۇسا ئەلەيھىسسالامغا پۈتۈن سېھىرلەرنى بەربات قىلىپ، سېھىرگەرلەرنى مات قىلىدىغان مۆجىزە ئاتا قىلغان. ئىيسا ئەلەيھىسسالامنىڭ دەۋرى تىببىي جەھەتتە زور ئاشقان بىر دەۋر بولغانلىقتىن، ئاللاھ ئىيسا ئەلەيھىسسالامغا شۇ دەۋرنىڭ ئەڭ ئۈستۈنلىرىمۇ

ساقايتالمىغان ئاق كېسەلنى، تۇغما كورنى ساقايتىدىغان ئاللاھنىڭ ئىزى بىلەن ئۆلۈكلەرنىمۇ تىرىلدۈرىدىغان مۆجىزىنى ئاتا قىلغان.

ئەمما ھەزرىتى مۇھەممەد ئەلەيھىسسالامنىڭ زامانىغا كەلگەندە، ئەرەبلەردە ئەدەبىيات، شېئىرىيەت ناھايىتى زور دەرىجىدە تەرەققى قىلغانىدى. ئەرەبلەر چوڭ - كىچىك ھەممىسى بىردەك شېئىر خۇمار خەلق ئىدى. ئۇلار ھەر يىلى مەلۇم بىر كۈننى بەلگىلەپ ھازىرقى سەئۇدى ئەرەبىستاندىكى «ئوكاز» شەھىرىدە پۈتۈن ئەدىبلەر ۋە شائىرلارنىڭ ئىشتىراك قىلىشى ئاستىدا شېئىر ماھارىتى كۆرسىتىتتى. «ئوكاز» ئەينى زاماندا شائىرلارنىڭ شېئىر سورۇنىغا ئايلانغانىدى. ئەرەبلەرنىڭ شېئىرىيەتكە بۇنچىلىك زور ئەھمىيەت بېرىشىدىكى سەۋەبلەرنىڭ بىرى: بىر تەرەپتىن، ئۇلار قۇملۇق سەھرالار ۋە يايلاقلاردا ھايات كەچۈرىدىغان خەلق بولغاچقا، تەبىئەتنىڭ ھەرخىل مەنزىرىلىرى ئۇلارنى تەپەككۈر قىلىشقا ۋە غەزەللەرنى ئېيتىشقا ئۈندەيتتى. يەنە بىر تەرەپتىن، ئەرەبلەردە ئومۇمىي بىرلىك بولماستىن، ئۇلار قەبىلىلەرگە بۆلۈنۈپ، ھەر بىر قەبىلە ئۆزىنىڭ ئارتۇقچىلىقلىرىنى شېئىر ۋە غەزەللەر ئارقىلىق ئىپادىلەپ پەخىرلىنىش ۋە شېئىر بىلەن رەقىبلىرىنى سۆكۈش، ھەتتا بۇ سەۋەبتىن بىر - بىرىگە قارشى چوڭ ئۇرۇشلارنى باشلىتىش قاتارلىق مۇددىئالار بىلەن ئۆمۈر سۈرەتتى. شۇڭا ئۇلار بالاغەتلىك، بەدىئىي شېئىرلارغا ۋە تالانتلىق شائىرلارغا زور ئېھتىياجلىق ئىدى. قىسقىسى، ئۇلار شېئىر بىلەن كۆتۈرۈلەتتى، يەنە شېئىر بىلەن چۈشەتتى. بەزى بەدىئىي شېئىرلىرىنى كەبىكە ئېسىش بىلەن پەخىرلىنەتتى.

شۇنداق بىر ۋەزىيەتتە، قۇرئان كەرىم ئۆزىنىڭ پارلاق نۇرى بىلەن پۈتۈن ئىقىملىرىنى يورۇتقان، بالاغەت، پاساھەت جەھەتتىكى بەدىئىيلىكتە ئەڭ ئۈستۈنلۈكنى ئىگىلىگەن ھالدا، ئاللاھ تەرىپىدىن ھەزرىتى مۇھەممەد ئەلەيھىسسالامغا چۈشۈرۈلۈشى بىلەن ئەرەبلەرنىڭ ئۆزلىرىنى «ئەرەب تىلى راۋان» باشقا مىللەتلەرنى «ئەجەم - تىلسىز» دەپ مەغرۇرلانغان ئاتاغلىق ئەدىبلىرى بىلەن تالانتلىق شائىرلىرىنى سەھنىدىن چۈشۈردى. ئۇلار قۇرئاننىڭ ئالدىدا خۇددى چۈش ۋاقتىدا قۇياشقا تىكىلىپ قارىغان كىشىنىڭ كۆزى خىرەلىشىپ قالغىنىدەك، ئەقىللىرى خىرەلىشىپ ئۆزلىرىنىڭ بارچە ماھارەتلىرىنى يوقاتقان ھالدا گاڭگىراپ قالدى.

ھەزرىتى مۇھەممەد ئەلەيھىسسالامنىڭ مەنۋى مۆجىزىسى - قۇرئان

قۇرئان پايانسىز كەتكەن بىر دېڭىزغا ئوخشايدۇ. ئۇنىڭ مۆجىزىلىرىنى ۋە ئالاھىدىلىكلىرىنى قانچىلىك تولۇق بايان قىلالدۇق دېگەن تەقدىردىمۇ، قىلغان بايانلىرىمىز دېڭىزدىن بىرەر تامچە بولىدىغانلىقى ئېنىق. چۈنكى، ئۇلارنى تولۇق بايان قىلىش پەۋقۇلئاددە يوقىرى بىلىم ۋە سەۋىيە تەلەپ قىلىدۇ. شۇڭا، سەۋىيەمنىڭ يېتەرسىزلىكىگە قارىماي كۈچۈمنىڭ يېتىشىچە ئۇنىڭ قىسمىن ئالاھىدىلىكلىرىنى بايان قىلىشقا تىرىشماقچىمەن. بۇلارنى تۆۋەندىكى 4 ماۋزۇغا ئىخچاملاپ چۈشەندۈرۈشكە بولىدۇ:

1. قۇرئاننىڭ تەركىبلىنىشىدىكى ئۈستۈنلىكى

قۇرئاندىكى ھەر بىر سۆز ئۆزى ئىخچام، مەنىسى چوڭقۇر بولۇپ، بۇ سۆز بىر - بىرى بىلەن پەۋقۇلئاددە باغلىنىپ كەلگەن. ئىبارىلىرىمۇ ئىنتايىن سىلىق ۋە چاققان بولۇپ، ئوقۇش ۋە يادلاشقا شۇنچىلىك ئەپلىك ھەم ئوڭايدۇر. قۇرئان ئوقۇشنى بىلمەيدىغان كىشىلەر مۇئەننى ئاڭلاش ئارقىلىق قۇرئاننىڭ بۇ ئالاھىدىلىكىنى ئەلۋەتتە ھېس قىلالايدۇ، ھەتتا ئۇلار ئاڭلاۋاتقان ئەرەبچە ئىبارىلەرنىڭ ئىچىدىن قۇرئان ئايەتلىرىنى تېزلا بايقىۋالالايدۇ. قۇرئان ئايەتلىرىدىكى ھەر بىر سۆزدە ئەرەب ئەدەبىياتىدىكى پاساھەت، بالاغەت، ئىستىئارە، كىنايە، مەجاز ۋە باشقا بەدىئىيلىك تۈرلىرىنىڭ ئەڭ يوقىرى ئۆلگىلىرى تېپىلىدۇ. ئەرەبلەر قۇرئان چۈشۈشتىن بۇرۇن سۆزدە يېڭىلىمايدىغان خەلق ئىدى. ھەتتا يۇنان، ھىندىستان ۋە ئىراننىڭ تالانتلىق شائىرلىرى ۋە ئاتاغلىق ئەدىبلەرىمۇ ئۇلارنىڭ ئالدىدا ھېچ نەرسە سانالمايتتى. ئەمما قۇرئاننىڭ كېلىشى بىلەنلا ئەرەبلەرنىڭ دېمى ئىچىگە چۈشۈپ كەتتى. ئۇلار قۇرئان بىلەن مۇنازىرىلىشىشكە قادىر بولالمىدى. لېكىن قۇرئان ئۇلارغا مۇنازىرە ئېلان قىلدى. ئاللاھ ھەزرىتى مۇھەممەد ئەلەيھىسسالامغا خىتاب قىلىپ مۇنداق دېدى: «ئېيتقىنكى، ئەگەر ئىنسانلار، جىنلار بۇ قۇرئاننىڭ ئوخشىشىنى مەيدانغا كەلتۈرۈش ئۈچۈن يىغىلىپ بىر - بىرىگە ياردەملەشكەن تەقدىردىمۇ، ئۇنىڭ ئوخشىشىنى مەيدانغا كەلتۈرەلمەيدۇ» (ئىسرا سۈرىسى 88 - ئايەت)

ئەرەبلەر يوقىرىقى مۇنازىرىگە جاۋاب بېرەلمىگەندىن كېيىن، ئاللاھ ئۇلارغا ئاۋۋالقىسىدىن يېنىكەرەك تەلەپ قويۇپ: «ئېيتقىنكى، (ئەگەر قۇرئاننى مۇھەممەدنىڭ سۆزى دېگەن دەۋايىڭلاردى) راستچىل بولساڭلار، ئاللاھتىن باشقا چاقىرىدىغانلىكى كىشىلىرىڭلارنى ياردەمگە چاقىرىپ قۇرئاندىكىگە ئوخشاش ئون سۈرىنى ئىجاد قىلىپ بېقىڭلار» دەيدۇ. (ھۇد سۈرىسى 13 - ئايەت)

بۇ مۇنازىرىدىن كېيىنمۇ ئۇلار ئون سۈرە ئىجاد قىلىشقا قادىر بولالمىدى.

بۇ ۋاقىتتا ئاللاھ ئۇلارنىڭ قۇرئان ئايەتلىرىگە ئوخشاش بېرە ئايەتنىمۇ ئىجاد قىلالمايدىغانلىقىنى ئۆزلىرىگە ئېتىراپ قىلدۇرۇش ئۈچۈن مۇنداق دەيدۇ: «(مۇھەممەدكە) بىز چۈشۈرگەن قۇرئاندىن شەكلەنسەڭلار، قۇرئانغا ئوخشايدىغان بېرە سۈرىنى مەيدانغا چىقىرىپ بېقىڭلار. (قۇرئان ئىنساننىڭ سۆزى دېگەن گېپىڭلاردى) راستچىل بولساڭلار، (قۇرئانغا مۇنازىرە قىلىشتا) ئاللاھتىن باشقا ياردەمچىڭلارنىڭ ھەممىنى ياردەمگە چاقىرىڭلار.» (يۇنۇس سۈرىسى 38 - ئايەت)

ئۇلار بېرە ئايەتنىمۇ ئىجاد قىلالمىغاندىن كېيىن، ئاللاھ يەنە ئۇلارغا: «ئەگەر مۇنداق قىلالمىساڭلار - ھەگىزمۇ قىلالمايسىلەر - كاپىرلار ئۈچۈن تەييارلانغان، ئىنسان ۋە تاشلار يېقىلغۇ بولغان دۇزاختىن ساقلىنىڭلار» (بەقەرە سۈرىسى 24 - ئايەت) دېيىش ئارقىلىق پۈتۈن رىقابەتچى كۈچلەرگە مەڭگۈلۈك مۇنازىرىسىنى ئېلان قىلغان.

ئەرەبلەر ئادەتتە، رەقىبلىرىگە قىلىچ ۋە نەيزىلەر بىلەن تاقابىل تۇرۇشتىنمۇ، بەدىئىي سۆزلەر ئارقىلىق ئۇلار بىلەن مۇنازىرە قىلىشىپ يېڭىشىنى ئارتۇق كۆرىدىغان بىر خەلق

ئىدى. ئەمما ئۇلار ئاللاھنىڭ يوقىرىقى مۇنازىرىلىرىنىڭ ئالدىدا تىل سۈرەلمىدى. ئەگەر ئۇلارنىڭ ئىچىدىن بىرەرسى قۇرئاندىكى بىرەر سۈرىنىڭ ياكى بىرەر ئايەتنىڭ ئوخشىشىنى مەيدانغا كەلتۈرەلگەن بولسا ئىدى، تارىخ بۇ ۋەقەلىكنى ئەلۋەتتە بىزگە يەتكۈزگەن بولاتتى. شۇ ۋاقىتلاردىكى ئۇنىڭدىن ئاددى ۋە كىچىك ۋەقەلىكلەرنىمۇ مۇسۇلمانلار ۋە باشقا قەۋملەر تارىخلارغا قەيت قىلغانلىقتىن، زامانىمىزغىچە يېتىپ كەلمەكتە. شۇ ۋاقىتلاردىمۇ ئەرەبلەر قۇرئانغا تاقابىل كېلەلمىگەن ئىدى. تا ھازىرغىچە 14 ئەسىردىن بېرىمۇ ئۇنىڭغا تاقابىل كېلەلمىگەن بىرسى چىقمىدى. ئەرەب مىللىتىنىڭ ھەممىسى مۇسۇلمان ئەمەس، بەلكى ئەرەبلەرنىڭ ئىچىدىن مۇسۇلمانلاردىن باشقا، يەھۇدىي، خىرىستىئان دىنىلىرىغا ئېتىقاد قىلىدىغانلار ۋە ئاتېئېزمچىلارمۇ بار. ئۇلار ئەرەب تىلىنىڭ ئەدەبىياتىنى ۋە ئۇنىڭ بالاغەت، پاساھەتتىكى بەدىئىيلىكىنى بىلمەيدۇ ئەمەس، بەلكى ئەرەب تىلىنىڭ لۇغەت، قامۇسلىرىنى تۈزۈپ چىققانلارنىڭ كۆپىنچىسى مۇسۇلمان بولمىغان ئەرەب ۋە باشقا قەۋملەردىن بولغان مۇتەخەسسسلەردۇر. بۇلار قۇرئانغا شۇنچىلىك ئۆچمەنلىكى بىلەن تۇرۇپ، بىرەر ئايەتنىڭ ئوخشىشىنى مەيدانغا چىقىرىپ بولسىمۇ قۇرئانغا مۇنازىرە ئېلان قىلالغىنى يوق. بۇنىڭغا پۈتۈن دۇنيا گۇۋاھتۇر. ئەگەر مۇنداقلارنىڭ كۈچى يېتىدىغان بولسا ئۆزلىرىنى كۆرسىتىش ئۈچۈن بولسىمۇ قۇرئاننىڭ مۇنازىرىسىگە تاقابىل كېلىپ مۇسۇلمانلارنىڭ شەنىنى چۈشۈرگىسى كەلمەسمۇ؟

2. قۇرئاننىڭ ئۇسلۇبىدىكى ئالاھىدىلىكى

شۈبھىسىزكى، قۇرئاننىڭ ئۇسلۇبى ئىنسانلار ئۈچۈن تونۇشلۇق بولغان ھېچبىر ئۇسلۇبقا ئوخشىمايدۇ. ئۇ شېئىر ئەمەس، ياكى نەسىر ئەمەس، ياكى داستان ئەمەس، بەلكى ئىنسانلاردا بولمىغان ۋە ئاللاھقا خاس بولغان بىر خىل ئىلاھىي ئۇسلۇبتۇر. شۇڭا مۇشرىك(بۇتپەرەس) ئەرەبلەر دەسلەپتە «قۇرئان مۇھەممەدنىڭ سۆزى» دېگەن دەۋانى كۆتۈرۈپ چىققان بولسىمۇ، قۇرئاننىڭ يوقىرىقى مۇنازىرىلىرى ئالدىدا يېڭىلىگەندىن كېيىن، ئۇنى «سېھىر»، ھەزرىتى مۇھەممەد ئەلەيھىسسالامنى بولسا «سېھىرگەر» دەپ، دەۋا قىلىشقا باشلايدۇ. چۈنكى قۇرئان راستىنلا مۇھەممەد ئەلەيھىسسالامنىڭ سۆزى بولدىغان بولسا، شۇ ۋاقىتتىكى ئەرەب شائىرلىرى ۋە ئەدىبلىرى ئۆزلىرىنىڭ شۇنچە بەدىئىي تىلى بىلەن ھەزرىتى مۇھەممەد ئەلەيھىسسالامنىڭكىسىدىن بەدىئىيلىككە كىنى ئەلۋەتتە ئوتتۇرىغا چىقىرىلغان، نەتىجىدە، قۇرئان ئەمەس، بەلكى ئۇلارنىڭكىسى شۆھرەت قازانغان بولاتتى. ئەرەبلەرنىڭ قۇرئاننى سېھىر دېيىشىدىكى سەۋەبمۇ، قۇرئاننىڭ ئەدەبىيات ساھەسىدە تونۇلغان بىرەر ئۇسلۇب بىلەن ئەمەس، بەلكى تارىختا مىسلى كۆرۈلمىگەن ئالاھىدە ئاجايىب بىر ئۇسلۇب بىلەن ئوتتۇرىغا چىققانلىقىدىن ئىدى.

قۇرئاننىڭ يېزىقى ئەرەب ئادەتتە ئۆزلىرى قوللىنىۋاتقان ئەرەب ئېلىپبەسىدىن - ۱، ب، ت ۋە باشقىلار قاتارلىق ھەرپلەردىن تەركىبلەنگەن بولۇپ تۇرۇپ، ئۇلارنى مۇشۇ قۇرئاننىڭ ئايەتلىرىگە ئوخشايدىغان بىرەر ئايەتنى مەيدانغا كەلتۈرۈشكە كۈچى يەتمەيدىغان دەرىجىگە چۈشۈرۈپ قويغان نەرسە زادى نېمە؟ شۈبھىسىزكى، قۇرئاننىڭ ئىنسان سۆزى ئەمەسلىكى — مۇھەممەد ئەلەيھىسسالامنىڭ ياكى باشقا بىرىنىڭ سۆزى ئەمەس، بەلكى ئاللاھنىڭ سۆزى ئىكەنلىكىدۇر!

سىز بېرەر بەدئىي ئەسەر ياكى بېرەر شېئىرنى دەسلەپ ئوقۇغىنىڭىزدا، سىزنى ئۇ ئۆزىنىڭ سېھرىي كۈچى بىلەن ئۆزىگە تارتىدۇ ۋە ئۇنىڭغا تويماي ئوقۇيسىز. ئەمما ئۇنى قايتىلاپ ئوقۇغانسىرى سىزدىكى ھاياجان يوقىلىدۇ، سىزگە بېرەر يېڭىلىق ھېس قىلىنمايدۇ ۋە ئۇنىڭدىن زىرىكىش پەيدا بولىدۇ. ھالبۇكى، قۇرئاندا بۇنداق خۇسۇسىيەت يوقتۇر. ئەكسىچە، ئۇنى قانچىلىك قايتىلاپ، تەكرارلاپ ئوقۇغانسىرى ئۇنىڭ جازىبىيىتى شۇنچىلىك ئاشىدۇ. ئەينى سۈرىنى ياكى ئەينى ئايەتنى ھەر قېتىم ئوقۇغىنىڭىزدا ئۇ سىزگە يېڭى - يېڭى تۇيغۇلارنى ۋە مەنىلەرنى بېرىدۇ. مۇسۇلمانلار فاتھە سۈرىسىنى ۋە باشقا قىسقا سۈرىلەرنى كۈنلۈك بەش ۋاقىت نامازلىرىدا ۋە باشقا مۇناسىۋەتلەردە شۇنچىلىك كۆپ ئوقۇيدۇ. ئەمما بۇ سۈرىلەر ئۇلار ئۈچۈن ھەرگىز زىرىكىش پەيدا قىلمايدۇ ۋە ھەر قېتىم ئوقۇغىنىدا ياكى ئاڭلىغىنىدا يېڭى - يېڭى ھېس - تۇيغۇلارنى بېرىپ ئۇلارنىڭ مەنئىي تەرەپلىرىنى كۈچەيتىدۇ.

قۇرئاننىڭ بۇ خۇسۇسىيىتى ئەرەب تىلىنى بىلگەنلەر ئۈچۈنلا خاس ئەمەس، ئەلۋەتتە. بەلكى ھەر قانداق بىر مۇسۇلمان ئوقۇغانلىرىنىڭ مەنىسىنى بىلمىسىمۇ، ئەلۋەتتە ئۇنىڭ ھۇزۇر - ھالاۋىتىنى تېتىيدۇ، ھەر قېتىم ئوقۇغىنىدا يېڭى - يېڭى مەنىلەرنى ھېس قىلىدۇ.

3. قۇرئاننىڭ غەيبىلەردىن خەۋەر بېرىشى

قۇرئان نۇرغۇنلىغان ئىشلارنىڭ بولىدىغانلىقىدىن خەۋەر بەرگەن ۋە بۇ ئىشلار ئەمەلىيەتتە ئوتتۇرىغا چىققان. مەسىلەن: دۇنيانىڭ شۇ ۋاقىتتىكى ئىككى چوڭ ئېمپىراتورلوقلىرىدىن بولغان رىملىقلار بىلەن ئىرانلىقلار ئوتتۇرىسىدا قاتتىق ئۇرۇش بولۇپ ئىرانلىقلار رىملىقلار ئۈستىدىن غەلبە قىلىدۇ. بۇ ئەھۋال مۇشۇ ئەرەبلەرنى كۆپ مەمنۇن ۋە مۇسۇلمانلارنى غەمكىن قىلىدۇ. چۈنكى ئىرانلىقلار ئەرەبلەرگە ئوخشاش بۇددىست، رىملىقلار ساماۋىي دىنغا - خرىستىئان دىنىغا ئېتىقاد قىلىدىغان خەلقلەر ئىدى. شۇڭا مۇشۇ ئەرەبلەر ئۆزلىرىنىڭ ئىرانلىق دىنداشلىرىنىڭ رىملىقلار ئۈستىدىن غەلبە قىلغانلىقىدىن سۈيۈنۈپ، مۇسۇلمانلارنىڭ ئاقىۋىتىنىڭمۇ رىملىقلارغا ئوخشاش بولۇشىنى تىلەيتتى. بۇ ئەھۋال مۇسۇلمانلارنى غەمكىن قىلغانىدى. شۇ ۋاقىتتا قۇرئان رىملىقلارنىڭ كېيىنكى غەلبىسىدىن خەۋەر بېرىپ: «رىملىقلار يېقىن بىر جايدا يېڭىلىدى. ئۇلار يېڭىلىگەندىن كېيىن بىر قانچە يىل ئىچىدە يېڭىدۇ، ئىلگىرى ۋە كېيىن ھەممە ئىش ئاللاھنىڭ باشقۇرىشىدۇر، بۇ كۈندە مۆمىنلەر ئاللاھنىڭ بەرگەن ياردىمى بىلەن خۇشال بولىدۇ، ئاللاھ خالىغان كىشىگە ياردەم بېرىدۇ، ئاللاھ غالىبتۇر، (مۆمىنلەرگە) ناھايىتى مېھرىباندۇر» (رۇم سۈرىسى 2-5 - ئايەتلەر) دېگەندى. ئارىدىن تولۇق 7 يىل ئۆتكەندىن كېيىن، رىملىقلار خۇددى قۇرئاننىڭ ئالدىنلا خەۋەر بەرگىنىدەك ئىرانلىقلارنى يېڭىدۇ.

مۇشۇ ئەرەبلەر بىلەن يەھۇدىيلار ھەزرىتى مۇھەممەد ئەلەيھىسسالامنى يوق قىلىش ئۈچۈن ئۇنىڭغا ۋە مۇسۇلمانلارغا قارشى قانچىلىغان سوقۇشلارغا كىرگەندىن تاشقىرى، بارچە سۇيىقەستلىرىنى ۋە ھىلە - مېكىرلىرىنى ئىشقا سالدى. شۇ ۋاقىتتا قۇرئان ھەزرىتى مۇھەممەد ئەلەيھىسسالامغا دۈشمەنلىرىنىڭ زىيان يەتكۈزۈلمەيغانلىقىنى ئېلان قىلىپ: «ئى پەيغەمبەر! پەرۋەردىگارنىڭ تەرىپىدىن ساڭا چۈشۈرۈلگەن ئەھكاملارنىڭ ھەممىسىنى يەتكۈزگىن، ئەگەر تولۇق يەتكۈزۈلمەسەڭ، ئاللاھ تاپشۇرغان ۋەزىپىنى ئادا قىلمىغان بولىسەن. ئاللاھ سېنى

كشىلەرنىڭ زىيانكەشلىكىدىن ساقلايدۇ. ئاللاھ ھەقىقەتەن كاپىر قەۋمنى ھىدايەت قىلمايدۇ» (مائىدە سۈرىسى 37 - ئايەت) دېيىش ئارقىلىق ئاللاھ ھەزرىتى مۇھەممەد ئەلەيھىسسالامنى دۈشمەنلىرىنىڭ زىيانكەشلىك قىلىشىدىن ساقلايدىغانلىقىغا ۋەدە قىلىدۇ. بۇ ئايەتنىڭ چۈشۈشى بىلەن ھەزرىتى مۇھەممەد ئەلەيھىسسالام ئۆزىنىڭ قوغدىغۇچىلىرىغا: «ئى خالايىق! بىزدىن ئۇزاقلىشىڭلار، ئاللاھ بىزنى بىۋاسىتە قوغدايدۇ» (تىرمىزى رىۋايىتى) دەيدۇ ۋە سۈيىقەستلەردىن ئامان بولىدۇ.

مۇسۇلمانلار مەككىنى مۇشرىك ئەربەلەرنىڭ چاڭگىلىدىن ئازات قىلىشنى تولمۇ ئارمان قىلاتتى. قۇرئان ئۇلارغا خۇشخەۋەر بېرىپ: «ئى مۇھەممەد! سەن ۋە ساھابىلىرىڭ ئاللاھ خالىسا دۈشمەندىن خاتىرجەم بولغان ھالدا (بەزىلىرىڭلار) باشلىرىڭلارنى چۈشۈرگەن ۋە (بەزىلىرىڭلار) قىرغىغان ھالدا قورقماي چوقۇم مەسجىدى ھەرەمگە كىرىسىلەر» (فەتھ سۈرىسى 27 - ئايەت) دەيدۇ ۋە ئۇزۇن ئۆتمەي مۇسۇلمانلار مەككىگە كىرىدۇ ۋە ئۇنى مۇشرىك كۈچلىرىنىڭ قولىدىن ئازات قىلىدۇ.

ئاللاھ قۇرئاننىڭ تا قىيامەتكىچە ھېچ ئۆزگەرتىلمەستىن ساقلىنىدىغانلىقىنى ئېلان قىلىپ: «قۇرئاننى بىز چۈشۈردۈق، بىز ئۇنى چوقۇم قوغدايمىز» (ھىجر سۈرىسى 9 - ئايەت) دېگەندى. ئەمەلىيەتتەمۇ قۇرئان 14 ئەسىردىن بېرى ھېچ ئۆزگەرتىلمەستىن، ئەسلىدىكى پېتىچە داۋام قىلىپ كەلمەكتە ۋە تا قىيامەتكىچە شۇنداق داۋام قىلغۇچىدۇ. زامانىمىزغىچە قۇرئاننى نەشىر قىلىپ كەلگەنلەر مۇسۇلمانلارلا ئەمەس، بەلكى غەيرى دىندىكىلەرمۇ ئۇنى نەشىر قىلماقتا. ئەھۋال شۇنداق تۇرۇپ ھېچكىمنىڭ ئۇنىڭغا بېرەر ھەرپ مىقدارى ئۆزگەرتىش كىرگۈزەلمىگەنلىكى ۋە ئىستانبۇل توپىقى مۇزىيىدا، تاشكەنت جۇمھۇرىيەت مۇزىيىدا ساقلىنىۋاتقان ئۈچىنچى خەلىپە ئوسمان رەزىيەللاھۇ ئەنھۇنىڭ زامانىغا ئائىت ئىككى نۇسخىنىڭ زامانىمىزدا دۇنيانىڭ ھەر قايسى جايلىرىدا نەشىر قىلىنىپ تارقىلىۋاتقان قۇرئان نۇسخىلىرىنىڭ ئەينىسى ئىكەنلىكىمۇ قۇرئاننىڭ قەتئىي ئۆزگەرمەيدىغانلىقىنىڭ تىپىك مىسالىدۇر. مۇندىن باشقىمۇ، قۇرئان ئالدىنلا خەۋەر بېرىپ، ئەمەلىيەتتە ئىشقا ئاشقان ۋە قەلىكلەر ناھايىتى كۆپتۇر. ھازىرقى ئىلىم - پەن كەشىپىياتلىرىدىنمۇ قۇرئاننىڭ خەۋەرلىرىنى ئىسپاتلىغانلىرى كۆپتۇر. پەن - تېخنىكا تەرەققى قىلغانسىرى قۇرئاننىڭ ئاللاھنىڭ سۆزى ئىكەنلىكى ئىلىم ئىگىلىرىنىڭ نەزەردە بىردەك رېئاللىققا ئايلىنماقتا.

4. قۇرئاننىڭ ئوقۇش ۋە يېزىشنى ئۈگەنمىگەن بىر پەيغەمبەرگە چۈشۈرۈلگەنلىكى

ھەزرىتى مۇھەممەد ئەلەيھىسسالام ھېچ ئوقۇمىغان ۋە ئوقۇش، يېزىشنى ئۈگەنمىگەن، پەقەتلا ئاللاھنىڭ ۋەھىيسى بىلەن تەربىيەلەنگەن بىر زات ئىدى. ئۇنىڭغا چۈشۈرۈلگەن بۇ قۇرئاندا، ئۇنىڭدىن بۇرۇن ئۆتكەنلەرنىڭ - ئىلگىرىكى پەيغەمبەرلەر بىلەن ئۇلارنىڭ قەۋملىرىنىڭ ئىش - ئىزلىرى، ھەتتا تارىخ يۈزىدىن ھېچ ئىزى قالمىغان مىللەتلەرنىڭمۇ كەچۈرمىشلىرى، ئېتىقادلىرى ۋە ئاقىۋەتلىرى تەپسىلىي بايان قىلىنغان. يوقىرىقىلارنىڭ قىسسىلىرىنىڭ بەزىسىنى بىر ئۆمۈر ئىزدەنگەن تارىخشۇناسلاردىن مۇڭدىن بىرى بىلەتتى ياكى بىلمەيتتى. پەيغەمبەر ئەلەيھىسسالام بۇ قىسسىلەرنى قۇرئاننىڭ ھېكايە قىلىشى بويىچە بايان قىلىپ بەرگەندىن كېيىن، مەزكۇر قىسسىلەر ئەھلى كىتاب (يەھۇدىي، خىرىستىئان)

ئەللامىلىرىنىڭ قولىدىكى ساماۋىي كىتابلارنىڭ ۋە شۇ زامانلاردىكى مەشھۇر تارىخچىلارنىڭ ھېكايە قىلغانلىرىنىڭ ئەينىسى بولۇپ چىققان. شۇ سەۋەبتىنمۇ ئەينى زامانلاردا ئىسلام دىنىغا كىرگەن ئەھلى كىتاب ئالىملىرى ۋە باشقا ئىلىم ئەھلىلىرى كۆپ بولغان.

مۇشرىك ئەرەبلەر قۇرئانغا ئىلمىي يوسۇندا مۇنازىرە بىلەن تاقابىل تۇرالمىدىغانلىقىنى ئېنىق بىلگەندىن كېيىن، نەيزە، قىلىچلارغا يۆلىنىپ ئۇنىڭغا قارشىلىق كۆرسىتىشكە ئۆتدۇ. ئۇلارنىڭ ئىسلام دىنىنىڭ ھەقىقىتى، قۇرئاننىڭ ئىنسان سۆزى ئەمەسلىكىنى بىلىپ تۇرۇپ، بۇنچىۋالا قارشىلىق كۆرسىتىشىدىكى سەۋەبمۇ، ئۇلارنىڭ مۇھەممەد ئەلەيھىسسالامدەك يېتىملىقتا تۇسكەن، ئوقۇش، يېزىشنى ئۆگەنمىگەن، بايلىقتا، مەنەسەبتە ئۇلاردەك ئۈستۈنلۈكنى تەلەپ قىلمايدىغان بىر مەسۇم پەيغەمبەرگە بويسۇنۇشتىن تەكەببۇرلۇق قىلىپ باش تارتقانلىقىدىن باشقا نەرسە ئەمەس ئىدى. ئاللاھ ئۆز ۋاقتىدا ئۇلارنىڭ ئەپتى - بەشىرىسىنى پاش قىلىپ: «ئۇلار بۇ ئايەتلەرنى ئىچىدە ئېتىراپ قىلدى، لېكىن ئۇلار زۇلۇم ۋە تەكەببۇرلۇق قىلىش يۈزىسىدىن ئىنكار قىلدى» (نەمل سۈرىسى 14 - ئايەت) دېگەن ئايەتنى چۈشۈرگەن.

قۇرئان كەرىمنىڭ باشقا پەيغەمبەرلەرنىڭ مۆجىزىلىرىدىن ئارتۇقچىلىقى

ھەر قانداق بىر پەيغەمبەرنىڭ مۆجىزىسى ئۇنىڭ ھايات ۋاقتىدا مەۋجۇت بولالايتتى. ئۇلارنىڭ ئالەمدىن ئۆتۈشى بىلەن مۆجىزىلىرىمۇ ئۈزۈلگەن بولاتتى. مەسىلەن: ئىيسا ئەلەيھىسسالام ئاللاھنىڭ ئىزنى بىلەن تۇغما كورنىڭ كۆزىنى ئاچقان، ئاق كېسەلنى داۋالىغان، ھەتتا ئۆلۈكلەرنىمۇ تىرىلدۈرگەنىدى. ھازىرقى خىرىستىئانلار ئىيسا ئەلەيھىسسالامنىڭ بۇ قىلغانلىرىنى قىلالامدۇ؟ تەبئىيىكى، ياق!

مۇسا ئەلەيھىسسالام ئاللاھنىڭ ئىزنى بىلەن ھاسسىنى ئەجدىرھاغا ئايلاندۇرغانىدى. ھازىرقى يەھۇدىيلار شۇنى قىلالامدۇ؟ ئەلۋەتتە، ياق! ئەگەر بېرە يەھۇدىي ياكى بېرە خىرىستىئان ئۆز پەيغەمبىرىنىڭ مۆجىزىلىرىدىن بېرەنى مەيدانغا چىقىرىلغان بولسا ئىدى، ئۇنىڭ شۆھرىتى دۇنياغا سىغىمىغان بولاتتى.

ئەمما قۇرئاننى ئۆگەنگەن ھەرقانداق بىر مۇسۇلمان ئۇنى ھەزرىتى مۇھەممەد ئەلەيھىسسالام تىلاۋەت قىلغاندەك تىلاۋەت قىلالايدۇ، ئالىم بولغانلىرى ئۇنىڭ مۆجىزىلىرىنى كۆرسىتەلەيدۇ ۋە رەقىبەلەرنى يېڭەلەيدۇ.

قۇرئان كەرىم مۇھەممەد ئەلەيھىسسالامنىڭ زامانىدا ئاللاھ تەرىپىدىن چۈشكەن بولۇپ، شۇ زامانلاردا مۇشرىك ئەرەبلەرگە جىددىي تۈردە مۇنازىرە ئېلان قىلىپ ئۇلارنى يەڭگەن بولسا، ھازىرمۇ 14 ئەسىردىن بىرى ئۇ شۇ ۋاقىتتىكى مۇنازىرىسىنى داۋام قىلدۇرۇپ كەلمەكتە. ھازىرغىچە ئۇنىڭ مۇنازىرىسىگە تاقابىل كېلەلگەن بىرمۇ كىشى يوق. ئەگەر بولغان بولسا ئىدى، ئىسلام دىنىنىڭ رەقىبلىرى بۇ پۇرسەتنى قولدىن بېرىپ ھەرگىزمۇ جىم ياتمىغان بولاتتى، بەلكى ئەڭ ئاۋۋال ئۇنى ئېلان قىلىپ ئۆزلىرىنىڭ ئۆچمەنلىكلىرىگە تەسەللى تاپقان بولاتتى. ئەمما قىلالىدى ۋە تاقىيامەتكىچە قىلالايدۇ.

قۇرئان مۆجىزە بولغىنىنىڭ سىرتىدا، مۇسۇلمانلار ئۈچۈن دەستۇردۇر. ئۇ تىلاۋىتى بىلەن ئىبادەت قىلىنىدىغان، كۆرسەتمىلىرى بويىچە ئەمەل قىلىنىدىغان بىر كىتابتۇر. ئەمما تەۋرات بىلەن ئىنجىللار مۆجىزە بولمىغاننىڭ سىرتىدا، ئۆز ۋاقتىلىرىدا مۇرىتلار ئۈچۈن تەلىمات سۈپىتىدە چۈشۈرۈلگەن بولسىمۇ، ئارىدىن كۆپ ۋاقت ئۆتمەستىنلا ئۆزگەرتىلىپ ئەپسانىلەرگە ئايلىنىپ قالغانىدى. مەزكۇر كىتابلار ئەينى زامانلاردا مۇ تىلاۋىتى بىلەن ئىبادەت قىلىنىدىغان ۋە يادلىۋېلىنىدىغان كىتابلار ئەمەس ئىدى. شۇ سەۋەبتىنمۇ بۇلارنىڭ ئەسلىسى ساقلىنىپ قېلىنمىغان.

قۇرئان مەنىۋى مۆجىزىدۇر. ئەمما باشقا پەيغەمبەرلەرنىڭ مۆجىزىلىرى ھېسسى مۆجىزىلەر ئىدى.

قۇرئان جانلىق ۋە دائىملىق مۆجىزىدۇر. ئۇنىڭ مۆجىزىسى تاقىيامەتكىچە ئۆلمەيدۇ. ئەمما باشقا پەيغەمبەرلەرنىڭ مۆجىزىلىرى ئۆز زامانلىرىدىلا ئەمەلگە ئاشقان بولۇپ، كېيىنكىلەر ئۈچۈن تارىخقا ئايلانغان.

قۇرئان ئوقۇش ۋە يادلىۋېلىش ئۈچۈن ئوڭاي كىتاب بولغانلىقتىن، ئۇنى تولۇق يادلىۋالغان قارىلار پەيغەمبەر ئەلەيھىسسالامنىڭ زامانىدىن زامانىمىزغىچە ھېچ ئۈزۈلۈپ قالغان ئەمەس. پەيغەمبەر ئەلەيھىسسالامنىڭ زامانىدا قۇرئاننى يادلىغان قارىلار تولمۇ كۆپ ئىدى. دىندىن يېنىۋالغان كىچىك بىر ئەرەب قەبىلىسى بىلەن بولغان بىر قېتىملىق كىچىك كۈلەملىك بىر غازاتتا 70 قارىنىڭ شېھىد بولغانلىقىمۇ، شۇ ۋاقتتا قۇرئاننى يادلىغانلارنىڭ ناھايىتى كۆپ ئىكەنلىكىنى ئىپادىلەيدۇ. شۇ سەۋەبتىنمۇ قۇرئان ئۆزگەرتىش ۋە بۇرمىلاش دېگەن نەرسىلەردىن پۈتۈنلەي خالىي ھالدا، خۇددى ھەزرىتى مۇھەممەد ئەلەيھىسسالامغا چۈشكەن پېتى بويىچە ساقلىنىپ كەلمەكتە. ئەمما باشقا پەيغەمبەرلەرنىڭ كىتابلىرى تولمۇ چوڭ ھەجىملىك بولغانلىقتىن يادلاشقا مۇناسىپ كىتابلار ئەمەس ئىدى. يادلاش ئۇياقتا تۇرسۇن بۇ كىتابلارنى شۇ زامانلاردىكى كىشىلەردىن ئوقۇيالايدىغانلىرى ناھايىتى نادىر بولۇپ، ئوقۇيالىغان تەقدىردىمۇ، ئۇلارنىڭ مەنىسىنى مۇرىتلاردىن باشقىسى چۈشىنەلمەيتتى. قۇرئاندىن باشقا بېرە پەيغەمبەرنىڭ كىتابىنى يادقا ئالغان ئادەم تارىختا يوقتۇر.

ھەزرىتى مۇھەممەد ئەلەيھىسسالامنىڭ قۇرئاندىن باشقىمۇ كۆپلىگەن مۆجىزىلىرى بولغان. بۇلاردىن بەزىسىنى ئىخچام ھالدا بايان قىلىشنى خالايمىز.

ھەزرىتى مۇھەممەد ئەلەيھىسسالامنىڭ ھېسسى مۆجىزىلىرى

1. ئاينىڭ ئىككىگە بۆلۈنگەنلىكى

مۇشرىك ئەربەبلەر ھەزرىتى مۇھەممەد ئەلەيھىسسالامغا «ئەگەر سەن راستىنلا ئاللاھنىڭ پەيغەمبىرى بولىدىغان بولساڭ، بىزنىڭ تەلەبلىرىمىزنى ئورۇنلايسەن. ئاينى ئىككىگە بۆلۈپ بېرەلسەڭ، ساڭا بىز ئەگىشىمىز» دېگەندە، پەيغەمبەر ئەلەيھىسسالام ئاللاھقا يالۋۇرۇپ دۇئا قىلىدۇ ۋە ئاينى ئىككىگە بۆلۈپ كۆرسىتىپ بېرىشنى سورايدۇ. بۇ ۋاقتتا ئاللاھ ئۇنىڭ دۇئاسىنى قوبۇل قىلىدۇ ۋە ئاينى ئىككىگە بۆلۈپ كۆرسىتىدۇ. بۇ ۋەقەلىكىنى ئىبنى مەسئۇد، ئىبنى ئابباس، ئەنەس ئىبنى مالىك، ئۆمەر ئىبنى خەتتاب ۋە باشقىلار قاتارلىق

مەشھۇر ساھابىلار ئۆز كۆزلىرى بىلەن كۆرگەنلىكىنى سۆزلىگەن. ئىمام بۇخارىمۇ «سەھىھۇلبۇخارىي» ناملىق مەشھۇر ئەسىرىدە بۇ ۋەقەلىكنىڭ راستلىقىنى تۈرلۈك ئۇسۇللار بىلەن ئىسپاتلاپ بايان قىلغان. ئاللاھ قۇرئاندا ئۇنىڭ راستلىقىنى ئېلان قىلىپ: «قىيامەت يېقىنلاشتى، ئاي يېرىلدى. (كۇففارلار بېرەر مۆجىزىنى كۆرسىلا ئىماندىن يۈز ئۆرۈپ، بۇ «داۋاملاشقۇچى سېھىردۇر» دېيىشىدۇ)» (قەمەر سۈرىسى 1 - ئايەت) دېگەن.

2. ئىسرا ۋە مىراج

ئاللاھ قۇدرىتى بىلەن مۇھەممەد ئەلەيھىسسالامنى بىر كېچىدىلا مەككىدىكى مەسجىد ھەرەمدىن پەلەستىندىكى مەسجىد ئەقساغا ئاپارغان. بۇ «ئىسرا - كېچىدە يۈرۈش» دەپ ئاتالغان. يەنە شۇ كېچىدە، ئاللاھ ئۇنى يەتتىنچى ئاسمانغىچە ئېلىپ چىققان ۋە شۇ جايدا ئۇنىڭغا ھەم ئۈممەتلىرىگە بەش ۋاخ نامازنى پەرز قىلىپ بەلگىلىگەن. مانابۇ، «مىراج - ئۆزلەش» دېمەكتۇر. بەش ۋاخ نامازنىڭ «مۇسۇلماننىڭ مىراجى» دەپ ئاتالغانلىقىمۇ، ئۇنىڭ يەتتىنچى ئاسماندا پەرز قىلىنغانلىقى سەۋەبتىن ئىدى.

ئاللاھ قۇرئاندا ئىسرا ۋە مىراج ۋەقەسىنىڭ راستلىقىنى ئېلان قىلىپ: «بىر كېچىدە، ئۇنىڭغا قۇدرىتىمىزنىڭ دەلىللىرىدىن بىر قىسمىنى كۆرسىتىۋېلى دەپ، بەندىسى ھەزرىتى مۇھەممەد ئەلەيھىسسالامنى مەسجىد ھەرەمدىن ئەتراپىنى بەرىكەتلىك قىلغان مەسجىدى ئەقساغا ئېلىپ كەلگەن ئاللاھ (بارچە نۇقسانلاردىن) پاكىتۇر. ھەقىقەتەن ئاللاھ ھەممىنى ئاڭلاپ تۇرغۇچىدۇر، ھەممىنى كۆرۈپ تۇرغۇچىدۇر» (ئىسرا سۈرىسى 1 - ئايەت)، «ئۇنىڭ (يەنى جىبرائىلنىڭ) كۆرۈنۈشى چىرايلىق بولۇپ، يوقىرى ئۇيۇقتا تۇردى. ئاندىن ئۇ ئاستا - ئاستا (مۇھەممەد ئەلەيھىسسالامغا) يېقىنلىشىپ تۆۋەنگە ساڭگىلىدى. ئۇ (ھەزرىتى مۇھەممەد ئەلەيھىسسالامغا) ئىككى ياچاق مىقدارى ياكى ئۇنىڭدىن يېقىنراق يېقىنلاشتى. ئاللاھ بەندىسىگە (جىبرائىل ئارقىلىق تېگىشلىك) ۋەھىيلەرنى قىلدى. ئۇنىڭ كۆرگىنىنى دىلى ئىنكار قىلمىدى (يەنى راست كۆردى)» (نەجم سۈرىسى 6 - 11 - ئايەتلەر) دېگەن.

3. بوران ۋە كۆزگە كۆرۈنمەيدىغان قوشۇننىڭ مۇھەممەد ئەلەيھىسسالامغا ياردەم قىلغانلىقى

مۇسۇلمانلار مەدىنىنى مۇشرىكلاردىن مۇداپىئە قىلىش ئۈچۈن، ئۇنىڭ ئەتراپىدىكى ئۆزلىرى كولىغان خەندەكنىڭ بىر تەرىپىدە، مۇشرىكلار قارشى تەرىپىدە تۇراتتى. توساتتىق قاتتىق بوران كېلىشى بىلەن مۇشرىكلارنىڭ چېدىرلىرى، سۈلىرى، ئات - ئولاقلىرى ئەجەللىك ۋەيرانلىققا يۈز تۇتىدۇ. مۇشرىكلارنىڭ كۆپىنچىسى نامەلۇم قوشۇن تەرىپىدىن ئۆلتۈرىلىدۇ. نەتىجىدە، مۇھەممەد ئەلەيھىسسالام بىلەن ئۇنىڭ ساھابىلىرىغا خاتىمە بېرىش ئۈچۈن مەككىدىن كېلىپ، مەدىنىنىڭ ئەتراپىنى كۈنلەرچە قورشاپ ياتقان مۇشرىكلار ئېغىر قولىدىن بېرىشكە ئوچراپ ئۆزلىرىنىڭ جانلىرىنى ئارانلا قۇتۇلدۇرغان ھالدا، چېكىنىشكە مەجبۇر بولىدۇ. مۇسۇلمانلار بولسا، ئاللاھنىڭ ياردىمى بىلەن غەلبە قىلغان بولىدۇ. ئاللاھ قۇرئان كەرىمدە بۇ قىسىمنى بايان قىلىپ مۇنداق دەيدۇ: «ئى مۆمىنلەر! ئاللاھنىڭ سىلەرگە بەرگەن نېمىتىنى ئەسلەڭلار، ئۆز ۋاقتىدا ئۈستۈڭلارغا (كۇففارلاردىن ئۇيۇشقان ئۇرۇشچى) قوشۇن كەلگەن ئىدى. بىز ئۇلارغا قارشى بوران ۋە سىلەرگە كۆرۈنمەيدىغان قوشۇن (پەرىشتىلەرنى) ئەۋەتتۇق، ئاللاھ سىلەرنىڭ قىلغان ئىشىڭلارنى كۆرۈپ تۇرغۇچىدۇر.» (ئەھزاب سۈرىسى 9 - ئايەت)

4. ھەزرىتى مۇھەممەد ئەلەيھىسسالامغا ھىجرەت ئەسناسىدا پەرىشتىلەرنىڭ ياردەم قىلغانلىقى

مەككە مۇشرىكلىرى ھەزرىتى مۇھەممەد ئەلەيھىسسالامنى ئۆلتۈرۈش قارارىغا كېلىپ، ئۇنىڭ ئۆيىگە ئىزدەپ كىرىدۇ. ئەمما ھەزرىتى مۇھەممەد ئەلەيھىسسالام ئۆزىنىڭ سادىق ھەمراھى ئەبۇ بەكرى بىلەن مەدىنىگە ھىجرەت قىلىش ئۈچۈن ئاللىبۇرۇن ئۆيىدىن چىقىپ كەتكەندى. مۇشرىكلار بۇ ۋاقىتتا، ھەزرىتى مۇھەممەد ئەلەيھىسسالامنى ئۆلۈك ياكى تىرىك تۇتۇپ ئېلىپ كەلگەن كىشىگە 100 تۆگە مۇكاپات بېرىلىدىغانلىقىنى ئېلان قىلىدۇ. شۇنىڭ بىلەن ئۇلارنىڭ سەھرا يولباشچىلىرى ئارقىدىن قوغلاپ كېلىپ بۇ ئىككىسىنى تېپىۋالغانلىقى ئازلا قالغاندا بۇلار ھەرا غارىغا يوشۇرۇنۇۋالىدۇ. بىر پەستىن كېيىن بۇ ئىككىسى غاردىن چىقىپ يولغا داۋام قىلغىنىدا، ئۇلارنى كۆزىتىپ تۇرغان مەشھۇر سەھرا يولباشچىسى سۇراقە ئىبنى مالىك ئۇلارنىڭ ئارقىسىدىن قوغلايدۇ. ئەمما ئۇ پەيغەمبەر ئەلەيھىسسالامغا يېقىنلىشىشى بىلەن تەڭ ئېتىنىڭ ئىككى پۇتى قۇرسىقىغىچىلىك قۇمغا پېتىپ قالىدۇ. بۇ ۋاقىتتا سۇراقە چارسىزلىقتىن ئاتتىن چۈشۈپ پەيغەمبەر ئەلەيھىسسالامغا يالۋۇرۇپ، ئۇنىڭدىن كەچۈرۈم سورايدۇ. ئاللاھ قۇرئاندا بۇ ۋەقەلىككە ئىشارەت قىلىپ مۇنداق دەيدۇ: «ئەگەر سىلەر ئاللاھنىڭ پەيغەمبەرگە ياردەم قىلمىساڭلار (ئاللاھ ياردەم قىلىدۇ)، ئاللاھ ھەقىقەتەن ئۇنىڭغا ياردەم قىلغانىدى. ئۆز ۋاقتىدا كاپىرلار ئۇنى (مەككىدىن) ھەيدەپ چىقارغانىدى. ئۇنىڭغا پەقەت بىر كىشى (ئەبۇ بەكرى) ھەمراھ ئىدى. ئەينى زاماندا ئۇ ئىككىسى غاردا ئىدى. (رەسۇلۇللاھ) ھەمراھىغا: "ئەم قىلمىغىن، ئاللاھ ھەقىقەتەن بىز بىلەن بىللە" دەيتتى. ئاللاھ ئۇنىڭغا (پەيغەمبەرگە) خاتىرجەملىك بېغىشلىدى، ئۇنىڭغا (پەرىشتىلەردىن بولغان) قوشۇنلار بىلەن مەدەت بەردى، ئۇلارنى سىلەر كۆرمىدىڭلار، كاپىرلارنىڭ سۆزىنى (شېرىك كەلىمىسىنى) پەس قىلدى، ئاللاھنىڭ سۆزى (ئىمان كەلىمىسى) ئۈستۈندۇر. ئاللاھ غالىبتۇر، ھېكمەت بىلەن ئىش قىلغۇچىدۇر.» (تەۋبە سۈرىسى 40 - ئايەت)

5. ھەزرىتى مۇھەممەد ئەلەيھىسسالامنىڭ بارماقلىرىنىڭ ئارىسىدىن سۇ چىققانلىقى

ئەنەس ئىبنى مالىك باشچىلىقىدىكى بىر توپ ساھابىلاردىن رىۋايەت قىلىنغان بىر ھەدىستە مۇنداق دېيىلىدۇ: «ناماز ئەسىرنىڭ ۋاقتى كىرىپ قالغانىدى. تاھارەت ئېلىش ئۈچۈن يېتەرلىك سۇ يوق، پەقەت بىر قاچىدىلا ئازراق سۇ قالغان ئىكەن. ئۇنى پەيغەمبەر ئەلەيھىسسالامنىڭ ئالدىغا ئېلىپ كەلدۇق. پەيغەمبەر ئۇنىڭغا قولىنى سېلىپ تۇرۇپ، باشقا ساھابىلارنىمۇ "كېلىڭلار، تاھارەت ئېلىڭلار" دەپ چاقىردى. پەيغەمبەر ئەلەيھىسسالامنىڭ بارماقلىرى ئارىسىدىن بولاق تەك سۇلار چىقىپ تۇراتتى. ھەممىمىز تاھارەت ئالدىق. سانىمىز 300 دىن كۆپرەك كىشى ئىدى.» (بۇخارىي ۋە مۇسلىم رىۋايىتى) مۇندىن باشقا، پەيغەمبەر ئەلەيھىسسالامنىڭ غازاتلىرىدا ۋە سەپەرلىرىدەمۇ ئەينى مۆجىزىنىڭ بىر قانچە قېتىم كۆرۈلگەنلىكىنى بايان قىلغان ھەدىسلەر كۆپتۇر.

6. ئازغىنە تاماقنىڭ كۆپ كىشىنى تويغۇزغانلىقى

مەدىنىدە خەندەك كولاشقا قاتناشقان بىر توپ ساھابىلارنىڭ رىۋايىتىدە مۇنداق دەپ كەلگەن: «پەيغەمبەر ئەلەيھىسسالام بىلەن خەندەك كولاۋاتاتتۇق. پەيغەمبەر

ئەلەيھىسسالامدىن باشلاپ ھەممىمىزنىڭ قورسىقى قاتتىق ئېچىپ كەتتى. جابىر پەيغەمبەر ئەلەيھىسسالام بىلەن بىر قىسىم ساھابىلارنى غىزالاندۇرۇش ئۈچۈن بىر قوي سويىغان ئىكەن. بۇ ۋاقىتتا، پەيغەمبەر ئەلەيھىسسالام خەندەك مەيداندىكىلەرنىڭ ھەممىسىنى چاقىردى. سانىمىز 1000 دىن ئارتۇق ئىدى. ئاز - ئازدىن كىرىپ جابىرنىڭ ئۆيىدە غىزالاندۇق. ئاللاھ گۆش بىلەن نانغا شۇنداق بەرىكەت ئاتا قىلغانكى، ھەممىمىز تويۇپ قايتتۇق» (بۇخارىي رىۋايىتى). بۇ مۆجىزىنىڭ ھەرخىل مۇناسىۋەتلەردە بىر قانچە قېتىم قايتىلانغانلىقىغا دائىر ھەدىسلار كۆپتۇر.

7. ياغاچنىڭ يىغلىغانلىقى

جابىر ئىبنى ئابدۇللاھتىن رىۋايەت قىلىنىدۇكى: رەسۇلۇللاھنىڭ مەسجىدى خورما ياغاچلىرى بىلەن تۇرغۇزۇلغان ئىدى. رەسۇلۇللاھ ھەمىشە بىر تۈۋرۈككە يۆلىنىپ تۇرۇپ خۇتبە ئوقۇيتتى. كېيىنچە مەسچىتكە يېڭىدىن مۇنبەر ياسىلىپ، ئۇ بۇ تۈۋرۈككە يۆلىنىپ خۇتبە ئوقۇمايدىغان بولغانىدى. بىر كۈنى رەسۇلۇللاھ مۇنبەردە خۇتبە ئوقۇۋاتقاندا ھېلىقى تۈۋرۈك خۇددى كىچىك بالدەك ئۈن چىقىرىپ يىغلاپ كەتتى. مەسجىد ئەھلى ئالاقزادە بولۇپ كەتتى. ئاخىرى ئۇلارمۇ يىغلاشقا باشلىدى. بۇ ۋاقىتتا رەسۇلۇللاھ مۇبارەك قوللىرىنى مەزكۇر تۈۋرۈكنىڭ ئۈستىگە قويىۋىدى ئۇنىڭ يىغىسى توختاپلا قالدى. (بۇخارىي، تىرمىزى رىۋايىتى)

8. قەتادەنىڭ كۆزىنىڭ شىپا تاپقانلىقى

قەتادە ئىسىملىك بىر ساھابىنىڭ ئوھۇد غازىتىدا بىر كۆزى چىقىپ كەتكەندىن كېيىن، پەيغەمبەر ئەلەيھىسسالامنىڭ ئۇنىڭ چىقىپ كەتكەن كۆزىنى مۇبارەك قولى بىلەن ئورنىغا سېلىپ قويۇشى بىلەن ئۇنىڭ كۆزىنىڭ ئەسلىگە كەلگەنلىكى ۋە ئۇنىڭ ”چىقىپ كەتكەن بۇ كۆزۈم يەنە بىر ساق كۆزۈمدىنمۇ ياخشى كۆرىدىغان بولدى“ دېگەنلىكى كۆپلىگەن مەشھۇر ساھابىلار تەرىپىدىن رىۋايەت قىلىنغان.

ھەزرىتى مۇھەممەد ئەلەيھىسسالامنىڭ يوقىرىقى مۆجىزىلەرنىڭ ھەر بىرى ئۇنىڭ راستىنلا ئاللاھ تەرىپىدىن ئىنسانلارنى توغرا يولغا يېتەكلەش ئۈچۈن ئەۋەتىلگەن راستچىل پەيغەمبەر ئىكەنلىكىنىڭ ئويۇنچۇق دەلىلىدۇر.

ھەزرىتى مۇھەممەد ئەلەيھىسسالام كۆرسەتكەن مۆجىزىلەرنى مەيلى مۇسۇلمانلاردىن بولسۇن، مەيلى مۇشرىك ئەرەبلەردىن بولسۇن ھېچكىم ئىنكار قىلالىغان ئەمەس. ئەگەر شۇ ۋاقىتلاردا بېرەر كىشى بۇ مۆجىزىلەرنى يالغانغا چىقارغان بولسا ئىدى، تارىخ ئەلۋەتتە ئۇنى قەيت قىلغان بولاتتى.

مۆجىزە - بىز يوقىرىدا ئىيتقانداك - پەيغەمبەرنى ئىنكار قىلغۇچىلارغا پەيغەمبەر ئۆزىنىڭ دەۋاسىدا راستچىل ئىكەنلىكىنى ئىسپاتلىشى ئۈچۈن ئاللاھ ئاتا قىلغان بىردىنبىر پاكىت ۋە دەلىل - ئىسپات بولغىنىدەك، ئىنسانلار يارىتىلغاندىن بېرى كەلگەن ھەر بىر پەيغەمبەر ئاللاھ ئاتا قىلغان مۆجىزىلەرنى كىشىلەرگە نامايان قىلىش ئارقىلىق ئۆزىنىڭ پەيغەمبەرلىك دەۋاسىدا راستچىل ئىكەنلىكىنى ئىسپاتلاپ كەلگەنلىكىمۇ بىر ھەقىقەتتۇر.

ئەمما ئىسلام تارىخلىرىدا، نۇرغۇنلىغان كىشىلەرنىڭ ھەزرىتى مۇھەممەد ئەلەيھىسسالامنىڭ بالىلىق ۋاقتىدىن بېرى «راستچىل مۇھەممەد» ۋە «ئىشەنچلىك مۇھەممەد» دېگەن شۆھرەتلەرگە ئىگە بولغان، ھاياتىدا بېرەر قېتىم مۇ يالغان سۆزلىگەنلىكى كۆرۈلمىگەن ۋە ئەدەپ - ئەخلاققا ئالاھىدە ئۆلگە ياراتقان بىر مەسۇم زات ئىكەنلىكىنى ئۇبدان بىلگەنلىكى ئۈچۈن، ئۇنىڭدىن ھېچقانداق بىر مۆجىزە كۈتمەستىن ئۇنىڭ دىنىغا ئەگەشكەنلىكى قەيت قىلىنغان. چۈنكى 40 ياشقا كەلگىچىلىك يالغان سۆز قىلىپ باقمىغان ۋە راستچىللىقتا شۆھرەت قازانغان بىر ئادەمنىڭ بىر كۈندىلا يالغان سۆزلەپ ئوتتۇرىغا چىقىشى ۋە يالغانچى بولۇپ قېلىشى ئەقىلغا سىغامدۇ؟ ئەلۋەتتە، ياق! مەسىلەن: ئەبۇ بەكرى رەزىيەللاھۇ ئەنھۇ ھەزرىتى مۇھەممەد ئەلەيھىسسالامنى بالىلىق ۋاقتىدىن بىرى ياخشى بىلەتتى، ئۇنىڭ بىلەن ئارىلىشائتى ۋە ئۇنىڭ ئەڭ راستچىل، توغرا ئادەم ئىكەنلىكىنى ئېتىراپ قىلاتتى. شۇڭا ئۇ ھەزرىتى مۇھەممەد ئەلەيھىسسالامنىڭ «ماگا ئاللاھتىن ۋەھىي كەلدى. مەن پەيغەمبەر بولۇپ ئەۋەتىلدىم» دېگەنلىكىنى ئاڭلىغان ھامان ھېچبىر ئىككىلەنمەستىن، ئۇنى ئېتىراپ قىلىپ ئەلەردىن ئەڭ دەسلەپ ئىمان ئىيتقان بىرىنچى كىشى بولۇپ، تارىختىن ئورۇن ئالغان.

پەيغەمبەر ئەلەيھىسسالامنىڭ بىرىنچى ئايالى خەدىجە رەزىيەللاھۇ ئەنھا ھەزرىتى مۇھەممەد ئەلەيھىسسالامنىڭ دەسلەپكى ۋەھىينىڭ باشلىنىشىدا قورقۇپ كېتىپ، ئۇنىڭغا «مەن قورقۇپ كەتتىم، مېنى يۆرگەپ قويۇڭ» دېگەن سۆزىگە جاۋاب بېرىپ: «سىز ياخشى ئادەمسىز - ئاجىزلارغا ياردەم قىلىسىز، يېتىملارنىڭ بېشىنى سىلايسىز. ئاللاھ سىزنى ھەرگىز خورلىمايدۇ» دېگەن مەشھۇر سۆزىنى ئېيتىش ئارقىلىق ھەزرىتى مۇھەممەد ئەلەيھىسسالامغا تەسەللى بېرىدۇ ۋە ئۇنىڭ دىنىنى قوبۇل قىلغان تۇنجى شەخس بولغانلىق سۈپىتى بىلەن تارىخقا قەيت قىلىنىدۇ.

پەيغەمبەر ئەلەيھىسسالامنىڭ تاغىسى ئەبۇ تالىبنىڭ ئوغلى ئەلى رەزىيەللاھۇ ئەنھۇ كىچىكىدىن ھەزرىتى مۇھەممەد ئەلەيھىسسالامنىڭ ئۆيىدە چوڭ بولغان بىر يىگىت ئىدى. ئۇ ھەزرىتى مۇھەممەد ئەلەيھىسسالامنىڭ قانداق كىشى ئىكەنلىكىنى - راستچىللىقىنى، ئەدەپ - ئەخلاقنىڭ ئۆلگىسى ئىكەنلىكىنى ئۇبدان بىلگەنلىكى ئۈچۈن، ھەزرىتى مۇھەممەد ئەلەيھىسسالامنىڭ دەۋىتىنى ئاڭلا - ئاڭلىماس دەرھال ئۇنى ئېتىراپ قىلىدۇ ۋە دەسلەپ ئىمان ئېيتقانلارنىڭ ئۈچىنچىسى، ياشلاردىن بىرىنچى بولۇپ تارىخقا كىرىدۇ.

نېمە ئۈچۈن بۇ ئۈچ كىشى ئەڭ ئاۋۋال ئىمان ئېيتقان؟ تەبىئىيىكى، ھەر قانداق بىر ئادەمنىڭ ئۇنى ئەڭ ياخشى تونۇيدىغان ۋە ئاشكارا - يوشۇرۇن ئەھۋاللىرىنى ئەڭ تولۇق بىلىدىغان ئەڭ ئاۋۋالقى كىشىسى مەئشەتتە ئۇنىڭ بىلەن شېرىك بولغان ئايالى، ئاندىن قولىدا چوڭ بولغان بالىلىرى ۋە ھەمسۆھبەت بولغان يېقىن دوستلىرى ئىكەنلىكى ھەممە ئېتىراپ قىلىدىغان بىر رېئاللىق بولغان يەردە، ھەزرىتى مۇھەممەد ئەلەيھىسسالامنىڭمۇ ئۇنى ئەڭ ياخشى تونۇيدىغان ۋە ئۇنىڭ ئەخلاقىنى تولۇق بىلىدىغان كىشىلىرى ئۇنىڭ ئايالى، بېقىۋالغان بالىسى ۋە ئەڭ قەدىنئاس دوستى ئەمەسمۇ؟ ئەگەر بۇلار ئۇنىڭ راستچىللىقىدىن شۈبھىلەنگەن بولسا، ھەرگىزمۇ بىرىنچى بولۇپ ئۇنىڭ بۇ يېڭى دىنىنى قوللىمىغان بولار ئىدى، ئەلۋەتتە.

ئۇماننىڭ پادشاھىغا ھەزرىتى مۇھەممەد ئەلەيھىسسالامنىڭ بۇ يېڭى دىننىڭ دەۋىتى يېتىپ بارغاندىن كېيىن، ئۇ ھەزرىتى مۇھەممەد ئەلەيھىسسالامنىڭ ئۆتمۈشىنى ۋە دەۋەت قىلىشتىكى ئۇسۇلنى ئاڭلاپ "ئاللاھنىڭ نامى بىلەن قەسەم قىلىمەنكى، بۇ پەيغەمبەر كىشىلەرنى بېرەر ياخشىلىققا بۇيرىماقچى بولسا، ئاۋۋال ئۇنى ئۆزى قىلىدۇ، ئۇلارنى بېرەر ئىشتىن مەنئى قىلماقچى بولسا، ئاۋۋال ئۇنىڭدىن ئۆزى قول ئۇزىدۇ. بۇ خىسلەتنىڭ ئۆزىلا ئۇنىڭ چوقۇم ئاللاھنىڭ پەيغەمبىرى ئىكەنلىكىگە ئوچۇق دالالەت قىلىدۇ" دەپ گۇۋاھلىق بېرىدۇ ۋە مۇسۇلمان بولىدۇ.

ئابدۇللاھ ئىبنى سالام رەزىيەللاھۇ ئەنھۇ (ئەسلى يەھۇدىي) مۇنداق دەيدۇ: "مەن ھەزرىتى مۇھەممەد ئەلەيھىسسالام مەدىنىگە كەلگەندىن كېيىن، ئۇنىڭ ئەھۋالىنى بايقىماقچى بولۇپ، ئۆيىگە كىردىم. دەسلەپ ئۇنىڭ مۇبارەك يۈزىگە قاراپلا بۇ يۈزنىڭ يالغانچىنىڭ يۈزى ئەمەسلىكىنى ھامان بايقىغاندىم."

ئەلۋەتتە، ھەزرىتى مۇھەممەد ئەلەيھىسسالامنىڭ سىماسى، گۈزەل ئەخلاقى ۋە سۆز - ھەرىكەتلىرى ئۇنىڭ راستىنلا ئاللاھنىڭ پەيغەمبىرى ئىكەنلىكىگە مۆجىزىسىز دالالەت قىلىپ تۇراتتى. ھەقىقەتنى تونۇغاندىن كېيىن ئۇنىڭغا ئەگىشىشنى خالىغانلار ئۇنىڭ شانلىق ئۆتمۈشى، گۈزەل ئەخلاقى ۋە خۇسۇسەن ئۇنىڭ راستچىلىقتا تونۇلغان شۆھرىتىگە كۇپايە قىلىپ، مۆجىزە بىلەن ھېسابلاشماستىن ئىمان ئېيتقان. چۈنكى، ھەقىقەتنى ئىزدىمەكچى بولغان ئادەم ئۈچۈن ھەزرىتى مۇھەممەد ئەلەيھىسسالامنىڭ ئۆزىلا يېتەرلىك مۆجىزە ئەمەسمۇ؟ ئەمما ھەزرىتى مۇھەممەد ئەلەيھىسسالامنىڭ ھەق پەيغەمبەر ئىكەنلىكى ھەممىگە بىردەك ئايان بولغان بولسىمۇ، ئۇنىڭغا قەتئىي ئەگەشمەسلىك مەۋقئەسىدە چىڭ تۇرغان بىر قىسىم مۇتەكەببىر ئەربەبلەر ئۇنى مەسخىرە قىلىش ئۈچۈن، ئۇنىڭدىن مۆجىزە كۆرسىتىشىنى سورىغان. ئۇلار سورىغان مۆجىزىلەرنى پەيغەمبەر ئەلەيھىسسالام ئاللاھنىڭ ئىزنى بىلەن ئورۇنلاپ بەرگەندىن كېيىن، ئۇلار بۇ مۆجىزىلەرنىڭ ھەقىقەت ئىكەنلىكىگە ئىنكار قىلالمايدۇ ۋە ئۆزلىرىنىڭ بۇ روشەن ھەقىقەتلەرنى ئېتىراپ قىلىشقا مەجبۇر بولۇپ قالغانلىقلىرىنى ھېس قىلىدۇ. نەتىجىدە، بۇرۇن ھەزرىتى مۇھەممەد ئەلەيھىسسالامغا: «مەجنۇن»، «سېھىرگەر»، «قۇرئانغا بولسا «سېھىر» دېگەن تۆھمەتلەرنى توقۇپ كەلگەن بۇ ئەربەبلەر ئىسلام دىنىنى چىن قەلبلىرىدىن ئېتىراپ قىلىپ ھەزرىتى مۇھەممەد ئەلەيھىسسالامنىڭ سېپىگە قوشۇلىدۇ. كېيىنچە بۇلار بۇ دىننى باشقا ئەللەرگىمۇ تارقىتىش ۋە ئۇنى مۇداپىئە قىلىش يولىدا تاللانغان ئۆلگىلىك ئەزىمەتلەردىن بولۇپ، تارىختىن ئورۇن ئالىدۇ.

ھەر قانداق بىر ھەقىقەتنىڭ دۈشمەنلىرى بولغاندەك، ئىسلام دىنىنىڭمۇ دۈشمەنلىرى ئاز بولمىغان. ھەتتا ئۇلار بۇ يېڭى دىننى بۆشۈكىدىلا بوغۇپ قويۇش ئۈچۈن بارچە چارىلىرىنى ۋە ھىلە - مېكىرلىرىنى ئىشقا سالغان. ئەمما ئاللاھ ئۆزىنىڭ ھەق دىنىنى قوغداش ۋە تا قىيامەتكىچە داۋام قىلدۇرۇشنى ئۆز ئۈستىگە ئالغانلىقتىن، بۇ دىن ئاللاھنىڭ ھىمايىسى ۋە مۇسۇلمانلارنىڭ ھىمىتى بىلەن ئەسلىدىكى ھالى بويىچە داۋام قىلىپ كەلمەكتە ۋە داۋام قىلىدۇ! چۈنكى بۇ ئاللاھنىڭ ۋەدىسىدۇر. «ئۇلار ئاللاھنىڭ نۇرىنى (ئاللاھنىڭ دىنىنى ۋە نۇرلۇق شەرىئىتىنى) ئېغىزلىرى بىلەن ئۆچۈرۈۋەتمەكچى بولىدۇ، كاپىرلار ياققۇرمىغان تەقدىردىمۇ، ئاللاھ ئۆزىنىڭ نۇرىنى مۇكەممەل قىلغۇچىدۇر. مۇشرىكلار ياققۇرمىغان

تەقدىردىمۇ، ئاللاھ ھەق دىنىنى بارلىق دىنلار ئۈستىدىن غالىپ قىلىش ئۈچۈن پەيغەمبىرىنى ھىدايەت بىلەن ۋە ھەق دىن بىلەن ئەۋەتتى» (سەف سۈرىسى 8 - 9 - ئايەتلەر)

دېمەك، ئەبۇ جەھىل، ئەبۇ لەھەبلەرگە ئوخشاش ئاللاھنىڭ ھىدايىتىدىن نېسىۋىسى بولمىغانلار ھەزرىتى مۇھەممەد ئەلەيھىسسالامنىڭ مۆجىزىلىرىنى كۆزلىرى بىلەن كۆرۈپ تۇرۇپمۇ ئىسلامنىڭ شارائىتىدىن مەھرۇم قالغان. چۈنكى كور ئادەم قۇياشنىڭ نۇرىنى كۆرەلمىگەندەك، ئەقلىنى ھاۋايى - ھەۋەسلىرىنىڭ ئەسىرىگە ئايلاندۇرۇۋالغان، دىلى كور ئادەممۇ ھەقىقەتنىڭ سادالىرىنى ھەمىشە دېگۈدەك ئاڭلاپ تۇرسىمۇ ئۇنى كۆرەلمەيدۇ. شۇڭا ئاللاھ قۇرئاندا بۇنداقلارنىڭ ھالىنى بايان قىلىپ: «ھەقىقەتەن كۆزلەرلا كور بولمايدۇ، لېكىن كۆكرەكلەردىكى قەلبلەر كور بولىدۇ» (يەنى ھەقىقىي كورلۇق كۆزنىڭ كورلىقى ئەمەس، بەلكى دىلنىڭ كورلىقىدۇر. كور ئادەم ئىبرەت ئالمايدۇ)» (ھەج سۈرىسى 46 - ئايەت) دەيدۇ.

ھەقىقەتنى ئىزدىمەكچى بولغانلار ئۈچۈن ھەزرىتى مۇھەممەد ئەلەيھىسسالامنىڭ ئۆزى بىر مۆجىزە بولغانلىقتىن، ئۇلارنىڭ ئۇنىڭدىن باشقا مۆجىزە كۈتمەستىن ئۇنىڭ دىنىنى قوبۇل قىلىپ، سېپىنى كۆپەيتىدىغانلىقى ئېنىق بولغان بولسىمۇ، ئاللاھ ئۆزىنىڭ ھېكمىتى بىلەن ھەزرىتى مۇھەممەد ئەلەيھىسسالامغا كۆپلىگەن مۆجىزىلەرنى ئاتا قىلغاننىڭ سىرتىدا، قۇرئان كەرىمدىن ئىبارەت بۇ ئۆلمەس مۆجىزىنى بەرگەن. ھەزرىتى مۇھەممەد ئەلەيھىسسالامنىڭ مۆجىزىلىرى ئىچىدە ئەڭ مۆتىۋەر مۆجىزە - قۇرئاندۇر!